

REGIONAL NEWS UNIT
ALL INDIA RADIO, GUWAHATI
0000000000

Date : 31-01-2026

Time : 18-00 Hrs.

Assamese Evening Bulletin

:.....:

- ১। মুখ্যমন্ত্রী ড० হিমন্ত বিশ্ব শৰ্মাৰ আজি নাওবৈচা আৰু খুমটাইত মহিলা উদ্যমিতা আঁচনিৰ চেক বিতৰণ।
- ২। পুলিন-পুথাওক স্মৰণেৰে ৰাজ্যজুৰি টাই আহোমসকলৰ পৰম্পৰাগত উৎসৱ মে-ডাম-মে-ফী পালন।
- ৩। গোলাঘাট জিলাৰ মেৰাপানীত শ্ৰীমন্ত শংকৰদেৱ সংঘৰ ৭৩ সংখ্যক জিলা অধিবেশন। *আৰু*
- ৪। বেংগালুৰুত অসমৰ ৪ জন যুৱকৰ বহুসংখ্যক মৃত্যু।

00000

মুখ্যমন্ত্রী ড० হিমন্ত বিশ্ব শৰ্মাই আজি নাওবৈচা বিধানসভা সমষ্টিৰ ৩১ হাজাৰ ১২৪ গৰাকী মহিলাৰ মাজত মুখ্যমন্ত্রী মহিলা উদ্যমিতা আঁচনিৰ অধীনত ১০ হাজাৰ টকাকৈ চেক বিতৰণ কৰে। পাছত মুখ্যমন্ত্ৰীগৰাকীয়ে খুমটাই বিধানসভা সমষ্টিতো ৩০ হাজাৰ ৯৫৭ গৰাকী আত্মসহায়ক গোটৰ সদস্যৰ মাজত মুখ্যমন্ত্রী মহিলা উদ্যমিতা অভিযানৰ অধীনত ১০ হাজাৰ টকাকৈ চেক বিতৰণ কৰে। নৰাগাঁও খেলপথাৰত আয়োজিত এই অনুষ্ঠানতে মুখ্যমন্ত্রী ড० শৰ্মাই ১২ কোটি টকা ব্যয় সাপেক্ষে নিৰ্মাণ কৰা নৰাগাঁও মিনি ষ্টেডিয়াম মুকলি কৰে। ১৪ বিঘা ভূমিত নিৰ্মাণ কৰা এই ষ্টেডিয়ামখনত ছুইমিং পুল, ইনড'ৰ ষ্টেডিয়াম, বেডমিণ্টন ক'ৰ্ট, শ্বুটিং, টেবুল টেনিছ কক্ষ আৰু ব্যায়ামগাৰৰ সুবিধা আছে।

00000

পুলিন-পুথাওসকলৰ উপাসনা আৰু স্মৃতি তৰ্পনেৰে আজি ৰাজ্যজুৰি টাই আহোমসকলৰ পৰম্পৰাগত ধৰ্মীয় আৰু সামাজিক উৎসৱ মে-ডাম-মে-ফী পালন কৰা হয়।

সাংস্কৃতিক পৰিক্ৰমা বিভাগৰ উদ্যোগত লখিমপুৰ জিলা প্ৰশাসন আৰু লখিমপুৰ টাই সাংস্কৃতিক বিকাশ আৰু গৱেষণা কেন্দ্ৰৰ সহযোগত আজি উত্তৰ লখিমপুৰৰ ত্যাগ ক্ষেত্ৰত মে-ডাম-মে-ফী কেন্দ্ৰীয়ভাৱে আয়োজন কৰা হয়। এই অনুষ্ঠানত সাংস্কৃতিক পৰিক্ৰমা বিভাগৰ মন্ত্ৰী বিমল বৰা মুখ্য অতিথি হিচাপে উপস্থিত থাকে।

বাইট : বিমল বৰা

শিৱসাগৰ জিলাত বৃহত্তৰ ৰংপুৰ মে-ডাম-মে-ফী উদযাপন সমিতিৰ উদ্যোগত আৰু আটাই জিলা সমিতিৰ সহযোগত কালিৰে পৰা মে-ডাম-মে-ফী অনুষ্ঠিত হৈছে। প্ৰতিবছৰে মে-ডাম-মে-ফীৰ সৈতে সংগতি ৰাখি অনুষ্ঠিত কৰি অহা ৰাষ্ট্ৰীয় পৰ্যায়ৰ মাৰাথনৰ পৰিৱৰ্তে এইবাৰ শিৱসাগৰৰ বৰপুখুৰীৰ পাৰত ৰাজ্যিক ভিত্তিত হেৰিটেজ ৰানৰ আয়োজন কৰা হৈছে। পুৰুষ আৰু মহিলাৰ তিনিটা শাখাত কাইলৈ হ'বলগীয়া এই প্ৰতিযোগিতাত বিজয়ীসকলক নগদ ধনেৰে পুৰস্কৃত কৰা হ'ব।

ধেমাজি জিলাৰ হাবুঙত যোৱা বৃহস্পতিবাৰৰ বৰ্ণাঢ্য কাৰ্যসূচীৰে মে-ডাম-মে-ফী অনুষ্ঠিত হৈছে। ইয়াৰ লগত সংগতি ৰাখি গ্ৰন্থমেলা, বাণিজ্য মেলা, ফুটবল, কুইজ আদিকে ধৰি বিভিন্ন প্ৰতিযোগিতাৰ আয়োজন কৰা হৈছে। আজি মে-ডাম-মে-ফীৰ মুকলি সভাত ইতিহাসবিদ নগেন হাজৰিকা আৰু সাহিত্যিক-সাংবাদিক উমেশ চেতিয়াক ২০২৫-২৬ বৰ্ষৰ হাবুং বঁটা আগবঢ়োৱা হ'ব।

গুৱাহাটী মহানগৰীৰ বিভিন্ন ঠাইতো পৰম্পৰাগত ৰীতি-নীতিৰে আজি মে-ডাম-মে-ফী উদযাপন কৰা হয়। বৃহত্তৰ গুৱাহাটী কেন্দ্ৰীয় মে-ডাম-মে-ফী উদযাপন সমিতিৰ উদ্যোগত নটবমাৰ চ্যুকাফা নগৰত দিনজোৰা কাৰ্যসূচীৰে

আয়োজিত মে-ডাম-মে-ফীৰ অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মাই অংশগ্ৰহণ কৰে। মুখ্যমন্ত্ৰীয়ে এই অনুষ্ঠানতে স্বৰ্গদেউ চাওলুং চ্যুকাফাৰ এটা বিশাল প্ৰতিমূৰ্তি উন্মোচন কৰে। মূৰ্তি উন্মোচন কৰাৰ পাছত সাংবাদিকৰ সৈতে হোৱা কথা-বতৰাত মুখ্যমন্ত্ৰী ড° শৰ্মাই কয় যে ৰাজ্যৰ জনসাধাৰণে ৬০০ বছৰ পূৰ্বে স্বৰ্গদেউ চাওলুং চ্যুকাফাই নিৰ্মাণ কৰি থৈ যোৱা বৰ অসম বিচাৰে। মুখ্যমন্ত্ৰীয়ে চ্যুকাফা নগৰৰ বিকাশৰ বাবে ২ কোটি টকা অনুদানৰ কথা ঘোষণা কৰে।

বিশ্ব ঐতিহ্যক্ষেত্ৰ ৰূপে স্বীকৃতিপ্ৰাপ্ত চৰাইদেউ মৈদাম প্ৰাঙ্গনতো আজি আধ্যাত্মিক ৰীতি-নীতিৰে সদৌ টাই আহোম ছাত্ৰ সন্থাৰ উদ্যোগত মে-ডাম-মে-ফি পালন কৰা হয়। এই অনুষ্ঠানত দেশী বিদেশী পৰ্যটকে অংশগ্ৰহণ কৰে।

গোলাঘাটতো কাকডোঙাৰ চাবুকধৰাত কেন্দ্ৰীয়ভাৱে মে-ডাম-মে-ফি পালন কৰা হয়। ইয়াৰ লগতে মেৰাপানী, বোকাখাট, খুমতাই ইত্যাদি ঠাইসমূহতো পূৰ্বপুৰুষসকলক শ্ৰদ্ধা জনাই টাই আহোমসকলৰ এই ধৰ্মীয় উৎসৱৰ আয়োজন কৰা হয়।

একেদৰে, যোৰহাটতো চ্যুকাফা ক্ষেত্ৰত মে-ডাম-মে-ফি ধৰ্মীয় কাৰ্যসূচীৰ পৰম্পৰা অনুযায়ী পালন কৰা হয়।

০০০০০

গোলাঘাট জিলাৰ মেৰাপানীৰ গান্ধীৰাম লইং সমন্বয় ক্ষেত্ৰত আজিৰ পৰা দুদিনীয়াকৈ শ্ৰীমন্ত শংকৰদেৱ সংঘৰ ৭৩সংখ্যক জিলা অধিবেশন অনুষ্ঠিত হৈছে। আধ্যাত্মিক পৰিবেশৰ মাজত আয়োজিত এই অধিবেশনত গোলাঘাট জিলাৰ ১৫খন আঞ্চলিক শাখাৰ ১০ হাজাৰৰো অধিক ভকত বৈষ্ণৱে অংশগ্ৰহণ কৰাৰ কথা। অধিবেশনস্থলীত জুবিন ক্ষেত্ৰ, ধৰ্মধ্বজা উত্তোলন স্থলী,প্ৰতিনিধি শিবিৰ, প্ৰদৰ্শনীথলীকে ধৰি কেইবাটাও স্থানত কাৰ্যসূচীৰ আয়োজন কৰা হৈছে। আজি অভ্যৰ্থনা সমিতিৰ ৭৩গৰাকী মহিলাই দিহানাম পৰিবেশন কৰাৰ লগতে ৩খন ধৰ্মগ্ৰন্থ উন্মোচন কৰা হয়। কাইলৈ পুৱা ধৰ্মধ্বজা উত্তোলনৰ পাছত ধৰ্মীয় সাংস্কৃতিক শোভাযাত্ৰা উলিওৱা হ'ব। ইয়াৰ পাছতে মুকলি সভা অনুষ্ঠিত হ'ব। নিশাৰ ভাগত অংকীয়া ভাওনা পৰিবেশন কৰা হ'ব বুলি উদ্যোক্তাসকলে জনাইছে।

০০০০০

বাংগালুৰুত কৰ্মসংস্থাপনৰ বাবে যোৱা অসমৰ ৪জন যুৱকৰ মৃতদেহ আজি পুৱা বন্ধ কোঠাত উদ্ধাৰ হোৱা ঘটনাৰ সন্দৰ্ভত মুখ্যমন্ত্ৰী ড° হিমন্ত বিশ্ব শৰ্মাই গভীৰ উদ্বেগ প্ৰকাশ কৰিছে। মুখ্যমন্ত্ৰীয়ে এই ঘটনাৰ তদন্তৰ বাবে আৰক্ষীক নিৰ্দেশ দিয়াৰ লগতে বাংগালুৰুৰ আৰক্ষীৰ সৈতে যোগাযোগ কৰি পাৰ্শ্ব শৰীৰ কেইটা ৰাজ্যলৈ ওভতাই অনাৰ ব্যৱস্থা কৰিবলৈ আহ্বান জনাইছে। মুখ্যমন্ত্ৰীয়ে কৰ্ণাটকৰ মুখ্যমন্ত্ৰীৰ সৈতেও বিষয়টোৰ সন্দৰ্ভত আলোচনা কৰিব বুলি প্ৰকাশ কৰিছে।

বাইট-(চি এম)

উল্লেখযোগ্য যে, আজি পুৱা বাংগালুৰুৰ এটা বন্ধ কোঠাত ঢকুৱাখনাৰ উজনি বৰ্ষামুখৰ নিৰেন্দ্ৰ নাথ টাইড, ডেক্টৰ টাইড, ধনঞ্জয় টাইড আৰু লখিমপুৰৰ নাওবচা শালমৰাৰ জয়ন্ত চিন্তেৰ মৃতদেহ উদ্ধাৰ হৈছে।

০০০০০

বিত্ত মন্ত্ৰী নিৰ্মলা সীতাৰমনে কাইলৈ লোকসভাত ২০২৬-২৭ বিত্তীয় বৰ্ষৰ কেন্দ্ৰীয় বাজেট উত্থাপন কৰিব। বাজেট উত্থাপন কৰাৰ পাছত ইয়াৰ প্ৰতিলিপি ৰাজ্যসভাত দাখিল কৰা হ'ব। শ্ৰীমতী সীতাৰমনে এইবাৰকে ধৰি একেৰাহে নৱম বাৰৰ বাবে বাজেট দাখিল কৰিব। সংসদত বাজেট ভাষণ সম্পূৰ্ণ হোৱাৰ পাছত বাজেট নথি মোবাইল এপ্ আৰু ৱেবছাইটত উপলভ্য হ'ব।

বাজেট দাখিলৰ পাছত শ্ৰীমতী সীতাৰমণে দেশৰ বিভিন্ন প্ৰান্তৰ প্ৰায় ৩০ গৰাকী শিক্ষাৰ্থীৰ সৈতে মত বিনিময় কৰিব।

উল্লেখযোগ্য যে বাজেট প্ৰস্তুতৰ পূৰ্বে কেন্দ্ৰীয় বিত্তমন্ত্ৰীগৰাকীয়ে অৰ্থনীতিবিদ, শ্ৰমিক সংঘ, শিক্ষা আৰু স্বাস্থ্য, বাণিজ্য আৰু সেৱা, উদ্যোগ, বিত্ত মূলধনী বজাৰ, অতি ক্ষুদ্ৰ, ক্ষুদ্ৰ আৰু মজলীয়া উদ্যোগ খণ্ডৰ বিশেষজ্ঞ আৰু

প্ৰতিনিধিকে ধৰি বিভিন্ন অংশীদাৰসকলৰ সৈতে প্ৰাক বাজেট পৰামৰ্শ বৈঠকত মিলিত হৈছিল আৰু তেওঁলোকৰ মতামত গ্ৰহণ কৰিছিল। এইবাৰৰ কেন্দ্ৰীয় বাজেটত এই পৰামৰ্শৰ প্ৰতিফলন দেখিবলৈ পোৱা যাব।

০০০০০

অসম সাহিত্য সভাৰ দ্বাদশ বিশেষ বাৰ্ষিক পঞ্চবঙ্গ অধিবেশন আজিৰে পৰা গুৱাহাটীত অনুষ্ঠিত হৈছে। গুৱাহাটীৰ শ্ৰীমন্ত শংকৰদেৱ কলাক্ষেত্ৰত চাৰিদিনীয়া কাৰ্যসূচীৰে অনুষ্ঠিত এই অধিবেশনৰ অহা ৩ ফেব্ৰুৱাৰীত সামৰণি পৰিব। আজি পুৱা মূল তোৰণ, মঞ্চ অস্থায়ী কাৰ্যালয় আৰু বিভিন্ন সময়ক্ষেত্ৰ উদ্বোধন কৰা হয়। বিয়লি ৩ বজাৰ পৰা শ্ৰী শ্ৰী মাধৱদেৱ আন্তৰ্জাতিক প্ৰেক্ষাগৃহত সভাপতি ড° বসন্ত কুমাৰ গোস্বামীৰ পৌৰহিত্যত অসম সাহিত্য সভাৰ ২০২৫-২৭ কাৰ্যবৰ্ষৰ চতুৰ্থ পূৰ্ণাংগ কাৰ্যনিৰ্বাহক অধিবেশন অনুষ্ঠিত হৈছে। কাইলৈ পুৱা সভাৰ মূল পতাকা উত্তোলন কৰাৰ লগতে বিভিন্ন জাতি-জনগোষ্ঠীৰ প্ৰতিনিধি আৰু অসম সাহিত্য সভাৰ বিষয়ববীয়াই ১১৮ খন পতাকা উত্তোলন কৰিব। দিনৰ ১১ বজাত সভাপতিক লৈ এটা সাংস্কৃতিক শোভাযাত্ৰা উলিওৱা হ'ব। ১২ বজাৰ পৰা সাহিত্য উৎসৱ কাৰ্যসূচী অনুষ্ঠিত হ'ব। কাইলৈ সভাৰ প্ৰথম মুকলি অধিবেশন অনুষ্ঠিত হ'ব।

০০০০০

কলাগুৰু বিষ্ণুপ্ৰসাদ ৰাভাৰ ১১৮ সংখ্যক জন্মবাৰ্ষিকী উপলক্ষে আজি ৰাজ্যবাসীয়ে তেঁওক শ্ৰদ্ধাৰে সুৰিছে। ওৰেটো জীৱন মাটি-মানুহ তথা দেশ তথা জাতিৰ বাবে অমূল্য অৱদান আগবঢ়াই যোৱা গীতিকাৰ, সুৰকাৰ, চিত্ৰশিল্পী তথা স্বাধীনতা সংগ্ৰামী ৰাভাদেৱৰ জীৱন আদৰ্শই অসমবাসীক সদায় অনুপ্ৰাণিত কৰি আহিছে। শিল্পীগৰাকীৰ স্মৃতিত আজি তেজপুৰৰ তলগেৰেকীত থকা তেওঁৰ সমাধিস্থলত এটি বিশেষ শ্ৰদ্ধাঞ্জলি আৰু স্মৃতিচাৰণ সভা অনুষ্ঠিত হয়।

মুখ্যমন্ত্ৰী ড° হিমন্ত বিশ্ব শৰ্মাই জন্ম বাৰ্ষিকী উপলক্ষে কলাগুৰু বিষ্ণুপ্ৰসাদ ৰাভালৈ শ্ৰদ্ধাঞ্জলি জ্ঞাপন কৰিছে। ড° শৰ্মাই সামাজিক মাধ্যমযোগে দিয়া এটা বাৰ্তাত কয় যে, বিষ্ণুপ্ৰসাদ ৰাভাৰ বৰ্ণিল জীৱন পৰিক্ৰমাই জনগণক সৃষ্টি আৰু সমাজ চেতনাৰ বাণী শিকাই থৈ গৈছে। ৰাজ্যৰ সমাজ-সংস্কৃতিৰ প্ৰতিটো দিশক চহকী কৰি থৈ যোৱা মহান শিল্পীগৰাকীৰ অৱদানে যুগ-যুগান্তৰলৈ প্ৰতিটো প্ৰজন্মক উদ্বুদ্ধ কৰি ৰাখিব বুলি তেওঁ মন্তব্য কৰে।

০০০০০

শিক্ষামন্ত্ৰী ডাঃ ৰণোজ পেগুৱে আজি **ধৰতী আৰা** জনজাতীয় গ্ৰাম্য উৎকৰ্ষ অভিযানৰ অধীনত ধেমাজিত নিৰ্মাণ কৰা ল'ৰা আৰু ছোৱালীৰ আবাসগৃহ উদ্বোধন কৰে। জিলাখনত ৩কোটি ৯০ লাখ টকা ব্যয়সাপেক্ষে বিষ্ণুপুৰ টেকজুৰি উচ্চ মাধ্যমিক বিদ্যালয়ত চৌহদত ৫০খন বিচনাযুক্ত এই আবাস দুটা নিৰ্মাণ কৰা হৈছে। এই ছাত্ৰাবাসে অঞ্চলটোৰ ছাত্ৰ-ছাত্ৰীসকলৰ শৈক্ষিক যাত্ৰা অধিক সুচল কৰি তুলিব বুলি মন্ত্ৰীগৰাকীয়ে আশা প্ৰকাশ কৰে।

০০০০০

আজি নিশা ৮ বাজি ২ মিনিটৰ আকাশবাণী গুৱাহাটীৰ 'দৃষ্টিপাত' অনুষ্ঠানত 'পদপথত আশ্ৰিত শিশুৰ সুৰক্ষা আৰু ভৱিষ্যত' শীৰ্ষক এটি আলোচনা প্ৰচাৰ কৰা হ'ব। আলোচনাত সক্ৰিয় শিশু অধিকাৰ কৰ্মী তথা সামাজিক বিশ্লেষক জিতু দত্ত আৰু শিশু সুৰক্ষাৰ বাবে কাম কৰি অহা সংস্থা কেয়াৰ ইউ-৩৬৫ৰ মুৰব্বী ভৃগু বৰঠাকুৰে অংশগ্ৰহণ কৰিব। অনুষ্ঠানৰ আঁত ধৰিব অৰুণিমা গোস্বামীয়ে। অনুষ্ঠানটোৰ প্ৰযোজনা আকাশবাণী গুৱাহাটীৰ বাতৰি বিভাগৰ মুৰব্বী ৰাজীৱ লোচন বৰঠাকুৰৰ।

০০০০০

সমাপ্ত